

# ሰንበት ዘመብረቅ

፪ ጳጉሜን 2006 ዓ.ም. (9/6/2014)

## ንግድ ረቢሕካ ምክክል

**መዝሙር:** ከመ እንተ መብረቅ ዘይወጽእ እምጽባሕ. . . . . ።

**ንባባት:** ሮሜ 13:7-9፥ 2ኧጥ 3:10፥ ግ.ሐ. 9:110፥ ማቴ 18:1520

**ምሰባክ:** እግዚአብሔር ገሀደ ይመጽእ ወአምላክነሂ ኢያረምም እሳት ይነድድ ቅድመሁ፥ እግዚአብሔር ብግሁድ ክመጽእ እዩ፥ አምላኽና ስቕ አይብልን እዩ፥ አብ ቅድሚኡ እሳት ይነድድ” መዝ: 50:3።

**መዝሙር:** ”በርቂ ካብ ምብራቕ በረቕኡ ክሳዕ ምዕራብ ከም ዝርኤ ምጽኣት ወዲ ሰብ ከኣ ከምኡ ብብርሃን መብረቕ ምስ ኃይሊ ሰማይ አእላፍ መላእክቲ ሊቃነ መላእክቲ ክኸውን እዩ፥ አኽሊል አኽሊላት አብ ርእሲ ካህናት” ይብል። አብዚ ሓዲስ ዓመት አብ ዝኣተወሉ ዘሎ እዋን ክንሕደስ ብዝተቐየረ ሕይወት ክንኣትዎ ዘዘኻክር መዝሙር እዩ።

አብ እዋን ጳጉሜን ኢና ዘሎና (5 መዓልትን ¼ ወሰኽ አሎና አብ ናይ ግዕዝ ባሕረ ሓሳብ)፥ አብ መወዳእታ ዓመተ ማርቆስ ኢና ዘሎና፥ አብዚ ዓመት ንኹሉ አምላኽ ዝሃበና ዝገበረልና ተመስገን ክንብሎ ዝሕግዘና እዋን እዩ፥ ከምኡ ኸኣ ንሓዲስ ዓመት ዓመተ ሉቃስ አብ እንጅምረሉ ብሓዲስ መንፈስን ምስ አምላኽን ሰብን ዘሎና ርክብ ገምጊምና ክንኣቱ ዝሕግዝ ቅዱስ እዋን እዩ።

ዓመት ሓሊፉ ዓመት አብ ዝጅምረሉ እዋን ንኣና ንክርስቲያን ፍሉይ እዋን እዩ። ምስ አምላኽን ሰብን ዘሎና ርክብ ርኢና ክንክእል እዋን አብቲ ሓቀኛ ሕይወት ክርስቲያን ኣቲና ክንክእል አሎና። ንቀለጻለም አይኮናን እነብዕል ዘሎና ብሓቂ አብ ውሽጥና ክንኣቱ እዋን ክንሕደስ ሕይወትና አብ መገዲ አምላኽ አሎዶ የለን ገምጊምና ክንክእል አሎና።

**ዘሎናዮ እዋን ንፍሉይ ነገራት እና አዘኻኸረ ንፍሉይ ለውጢ ዝሓተና ፍሉይ እዋን እዩ:**

1. አብ ዓድና ንግሆ ንግሆ ተንሲእና ማይ ጳጉሜ ንሕጸብ። ናይ ምንጻሕ ምሕዳስ ምልክት እዩ። ከምኡ ነቲ አብ ጸጋ ጥምቀት ዝተቐበልናዮ ጸጋ የዘኻኸረና። አብ ዕርቅን ንስሓን ኣቲና ክንሕደስ ብሓዲስ መንፈስ ዓመትና ክንጅምሮ ዝሕግዝ እዋን።
2. አብዚ እዋን ኩሉ አብ ፍረ በጺሑ ንሰብን ንእንስሳን ዋሕስ ሕይወት ዝህብ እዩ። ምድሪ ፍሪኦ እትህበሉ፥ ጸባን ምዓርን ክልተ ዓባይቲ ህያባት አምላኽ እንቅበለሉ፥ ከምኡ መጻኢ ሕይወትና ብፍረ ዘራእትና እንረጋገጸሉ እዋን ስለ ዝኾነ ፍሉይ እዩ። አብ መንጎና ዘሎ ርክብ ሓቀኛ መንፈስ ክሕዝ እዋን ክነፍሪ ዝዕድመና እዋን ኢና ዘሎና።

3. ተመሃሮ አብ ዓውደ ትምህርቲ ዝጅምሩሉ፤ ንሓዲስ ዓመት ብግልን ብሓባርን ዝተፈላለየ ዓመታዊ መደባት ዝሕንጸጸሉ እዋን እና ዘሎና። ደቅና ብጥበብን ፍቕሪ ኣምላኽን ሰብን ክዓብዩ ሓላፍነትና እንሕድሱሉ ከምኡ ኣብ ፍቕርን ሰላም ኣፍረይቲ ክንከውን ከምዘሎና መብጽዓና እንሕድሱሉ እዋን እዩ።

ሓዲስ ዓመት ክኣቱ እንከሎ ኣምላኽ ኣብ ኩሉ ዝነግሰሉ ተስፋ ፍቕሪ ሰፊኑ ጽልኢ ትዕቢት ኩሉ ክፍኣት ዝጠፍኡሉ እዩ። ሰባት ዝዕረቑሉ ጽጉም ዝዕንገለሉ፤ እሱር ዝፍትሓሉ እዋን እዩ ስለዚ ነፍሲ ወከፍና ኣብ ውሽጥና ኣቲና ክንክእል እዋን ነቲ ክንገብሮ ዝግብኣና ክንገብር ፍቓደኛታት ንኹን።

ናይ ሎሚ ንባባትና ነዚ ነገራት ክንርኢ ይሕግዡና። ኣባል ቤተ ክርስቲያን ምዃን ማለት ኣባል ናይ እቶም ብክርስቶስ ኣሕዋት ዝኾኑ ምዃን ማለት እዩ። እዚ ማለት ከኣ ክርስቲያን ናይ ግሊ ጉዳይ፣ጽሩይ ናይ ርእሰኻ ጥራሕ ዝኾኑ ነገራት ዝሓዘ ማለት ኣይኮነን ወላ እኳ ብዙሓት ከምኡ እንተ ሓሰቡ። እግዚአብሔር ንቃኤል “ሓውኻ ኣበሎ” ኢሉ ሓቲትዎ፣ ቃኤል ከኣ “ኣነ ሓላው ሓወይዶ ኾይን” ኢሉ መለሱ። ዓለምና ሎሚ መልሲ ቃኤል ዝህቡ በዚሓማ ንርእያ ኣሎና ኣብ ኩሉ ትሕመስ ንርኢ ኣሎና። ሓው ንሓው ክጠልም ክቐትል ከጥፍኢ ተሃንዲዱ ክኸይድ ንርኢ ኣሎና። ሰብ ከም እንሰላ ክሸየት ክሕረድ ንሰምዕ ኣሎና መንፈስ ቃኤል ንልቢ ሰባት ወሪሱ ዘመና ዘምን ጥፍኣት ኮይኑ ኣሎ። ትምህርቲ ወንጌል ግን ኣነ ናይ ሓወይን ሓፍተይን ሓላፍነት ከምዘሎኒ እዩ ዝንግረና። እዚ ጥራሕ ኣይኮነን ምስ ኢየሱስ ዘሎና ርክብ፣ ምስ ኣምላኽ ዘሎና ርክብ ኣብቲ ምስ ከማና ዝበሉ ሰባት ዘሎና ርክብ እዩ ዝምስረት። “ነንሓድኩም ፍቕሪ እንተ ኣላትኩም በዚ ደቂ መዛሙርተይ ምዃንኩም ኩሉ ኪፈልጥ እዩ” (ዮሐ 13:35)። ከምኡ “እቲ ሓደ ካብዞም ዝንኣሱ ኣኅዋተይ ኣኃተይ ዝገበርክምዎ/ዘይገበርክምዎ ንኣይ ከም ዝገበርክምዎ/ዘይገበርክምዎ” (ማቴ 25:40,45)።

ብዙሓት ኣብ ጉዳይ ካልኣት ከይንኣቱ ዓቢ ጥንቃቄ ኢና እንገብር፤ ኣብ ገለ እዋን እዚ ጽቡቕን ጥቕሚ ዘለዎ እዩ፤ ኣብ ገለ እዋን ግን ጎዳኢ እዩ። ንኣብነት ንሓደ ግፍዒ ዝገብር ወይ ንሰባት ንንኣሸቱ ንዓበይቲ ዝገፍዕ ሰብ እና ረኣና ሱቕ ክንብል ከሎና ጉድኣት ኣብ ልዕሊ ካልኣት ክፍጸም እንከሎ ተራና ኣይንገብርን ኣሎና። ገለ ነገራት ኣብ መንጎ ስድራ ዝፍጸም በደላት ንኣብነት ወላዲ ንውሉዱ እንተ ዓገበ ነቲ ወላዲ ኣብ ቤት ፍርዲ ክተእትዎ እንከሎኻ ወላ እኳ ይበድል ነቶም ስድራ ኣብኣም ኣብ ቤት ማእሰርቲ ክኣቱ ክርእዩ ወይ ክቕበልዎ ቀሊል ኣይኮነን፤ ስለዚ ኩነታት ርኢና እቲ ዝሓሸ ክንገብር ዝበለጸ እዩ።

ናይ ሎሚ ወንጌል ብዛዕባ ኣብ መንጎ ማሕበር ዝጓነፍ ጸገማት ዘይምስምማዕ ከመይ ገርና ክንፈትሖ ከምዘሎና ይዛረብ። ማቴ 18 ብምልኡ ብዛዕባ ኣብ መንጎ ሰባት ክህሉ ዝግብኡ ርክባትን ኣብ መንጎ ዝጓነፍ ምፍልላያት ከመይ ገና ክንፈትሖም ከምዘሎና ይነግር። ከም ሰባት መጠን ኃጢአተኛታት ኢና ኣብ ጉዕዞ ቅድስና ዘሎና ኢና ኣብ መንጎ ምውዳቕን ምትንሳእን ኣሎ። ኩሉ ጊዜ ጻድቃን ኢና ክንብል ኣይንኸእልን ኢና። ኣብዚ ዝተነበ ወንጌል እምብኣር ንሓደ ዝበደለና ሓውና/ሓፍትና ኣብ ንስሓ ክምለስ ክንጥቀመሎም ዘሎና ስለስተ ኣገባባት ይሕብረና። እዚ በደለ ዝብሃል ዘሎ ነታ ማሕበር ኣብ ዝርኣ ነገራት ኣብ ምስክርነት ወንጌል ዝሃቦ ሕማቕ ኣብነት እዩ ዘመልክት።

ምሉእ ትሕዝቶ እዚ መልእኽቲ ኣብ ዕርቂ እምበር ኣብ መቐጸዕቲ ዘየተኮረ እዩ። ኣብ መጀመርያ ነቲ ጉዳይ ብዝክኣል ኣንኢስካ ክርኣ ከምዘለዎ እምበር ተቐላጢፍካ ኣብ ዘይምትዕብባይ ዘተኮረ እዩ። (ኣብዚ እዋን እንተ ረኣና ሰባት ብንኣሸቱ ነገራት ኣብ ዘይተደለ ፍርድን ጽልእን ክበጽሑ ንርኢ እዚ ግን ምስ ትምህርቲ ወንጌል ዝኸይድ ኣይኮነን)። መጀመርያ ክግበር ዘለዎ ክልተ ሰብ

ነገር ነገሮም ባዕሎም ክፈትሕዎ ይግባእ፤ ኣብዚ ክዕወቱ እንተ ኸኣሉ እቲ ዝበለጸ ነገር እዩ። “እንተ ሰምዓካ ንሓውኻ ረባሕካዮ” ይብል። ኣብዚ ነቲ ዝገብሮ ዝነበረ በደል ደው ምባል ጥራሕ ኣይኮነን ጨሪሹ ጠባዩ ኣገባቡ ቀይሩ ኣብ ምሉእ ዕርቂ ምስቲ ዝበደሎ ሰብ ክምለስ እንከሎ እዩ ዘስምዕ።

ምናልባት እቲ ዝበደለ ንሓዉ ምስማዕ እንተ ኣበዩ ካልኣት ንምስክርነት ክኸውን ምስኡ ሓደ ወይ ክልተ ጸዊው ይፈትኖ፤ ነዚኡም ምስማዕ እንተ ኣበዩ ንቤተ ክርስትያን ይንገር። ኣብዚ ቤተ ክርስትያን ክብሃል እንከሎ ኣብታ ሰበኻ ወይ ቊምስና ማለት እዩ። ንቤተ ክርስትያን ምስማዕ እንተ ኣበዩ ከም ኣረማውን መጸበሓውን ቁጻሮ። እዚ ማለት ካብ ማሕበር ከምዝወጸን ከም ሓደ ማንምን ዘይወዲ ማሕበር ቊጻሮ ይብል። ኣብዚ ክነስተውዕሎ ዘሎና ቂምታ ክንሕዝ ወይ ክንጸልኦ ዘይኮነ ንጥቕሚ ማሕበር ኢልና ነቲ ዕርቂ ዘይደሊ ሰብ ካብ ማሕበር ትግልሎ። ኣብዚ ተነቃፊ ነገር ስለ ዝኾነ ዓቢ ምስትውዓል የድልዮ ምኽንያቱ እዚ ሰብ እዚ ገለ ጭብጢ ወይ ሓቂ ዘለዎ ነገራት ነታ ማሕበር ዝነግሮ ወይ ዝብሎ ክህልዎ ይክኣል እዩ ስለዚ ተቐላጢፍካ ምስንግ ወይ ምርሓቕ ንሓደ ሰብ ኣብ ዝኸፍኦ ጸገም ከውርድ ይክኣል እዩ።

ሰባት ካብ ቤተ ክርስትያን ዝሰጉ ነታ ሰውነት ክርስቶስ ዝኾነት ቤተ ክርስትያን ኣብ ተልእኮኣን መስካሪት ወንጌል ምዃናን እንተ ዓንቀፉን ጥራሕ እዩ። ኣብ ታሪኽ ቤተ ክርስትያን ብዙሓት ኣበው ንብዙሓት ከምዚ ዝኣመሰለ ዕንቅፋት ምስ ገበሩ ወጊዞም እዚ እዩ ንሕና ከም ቤተ ክርስትያን ክንገብሮ እንኽእል። ሓደ ንቤተ ክርስትያን ኣብ ትምህርታ እንተ ዓንቀፈ ንትምህርቲ ክርስቶስ ብዕሊ እንተ ኣበዩ ሽው ንውግዞ።

ኢየሱስ ኣብ ምድራዊ ሕይወቱ ምስ ዝሩጋትን ኃጥኣንን መጸብሓንን መኽፈልቲ ቀረጽን ርክብ ይገብር ከምዝነበረ ወንጌል ደጋጊሙ ይነግረና እዚ ብኸመይ ንርእዮ? ኢየሱስ ነዚኡም ሰባት ክቀርቦም እንከሎ ኣብኡም ሓደ ነገር ምስ ረኣየ ጥራሕ እዩ፤ ካብቲ ዘለውዎ ሕይወት ክቕይሩ ድላይ ምስ ዝህልዎም፤ ኣብ ልቦም ክምለሱ ንዝሓለፈ ኃጢአቶም ሓዲጎም ኣብኡ ክምለሱ ምስ ወሰኑ ጥራሕ እዩ ዝቕበሎም ዝቐርቦም ዝነበረ። ኢየሱስ ምስ ኃጥኣን ኮፍ ዝብል ዝነበረ ካብ ጻድቃን ንላዕሊ የፍቅሮም ነሩ ማለት ኣይኮነን ኣብ ሓቀኛ መገዲ ክመልሶም ኢሉ ጥራሕ እዩ። ነታ ኣብ ዝሙት ዝተረኽበት ሰበይቲ ክምሕራ እንከሎ ዝበላ “ኣብ ኃጢአት ካልኣይ ጊዜ ኣይትመለሲ” እዩ ኢልዎ። እቲ ጥፋእ ወዲ ኣብኡ ዝተቐበሎ ንዝሓለፈ ሕይወቱ ርኢዩ ስለ ዝኸኣለ እዎ ኣብ ቤት ኣብኡ ስለ ዝተመልሱ እዩ ተቐቢልዎ። ዝኾነ ኃጢአተኛ ኣብ ልቡ ተመሊሱ ብኃጢአቱ ተኣሚኑ ኣብ ኣምላኽ እንተ ቐረበ ኣምላኽና ሓዳግ ኣምላኽ እዩ።

ሓደ ወይ ሓንቲ ካብ ቤተ ክርስትያን ዝሰጉ ኣብቲ ጸረ ቤተ ክርስትያን ጠባቲ/ታ እንተ ጸንዐ/ት ጥራሕ እዩ፤ ማለት ምምላስ እንተ ኣበዩ/ት እዩ። ቤተ ክርስትያን ነቶም ከምዚ ዝኣመሰሉ ሰባት ካብ ቅ. ቊርባን ካብ ምስጢራት ትኽልክሎም ምኽንያቱ ኣብ ሕይወት እቶም ሰባት ምስ ትምህረተ ወንጌል ዝጻረርን ከምኡ ብቲ ዝገበርዎ ኃጢአት ነቲ ዝጎድእዎ ቅ. ቊርባንን ክቕበሉ ምድላይን ክልተ ተጻራሪ ነገራት ስለ ዝኾነ እዩ። እዚ ክቕየር እንተ ኾነ እቲ ኃጥእ ሰብ ሕይወቱን ግጉይ ተግባራቱን ክቕይር እንተ ኸኣለ ጥራሕ እዩ። ሓንሳብ ምስ ተነስሐን ምስ ተመልሰን ቤተ ክርስትያን ብዓቢ ሓጎስ ኣእዳዎ ዘርጊሓ ትቕበሎ።

“ኣብ ምድሪ ዝኣሰርክምዎ ዘበለ ኣብ ሰማይ እሱር ኪኸውን እዩ. . . .” እዞን ቃላት እዚኣን ዝሕብርኦ እታ ማሕበር ካብ ኣምላኽ ምስቲ ንሓደ ምስታ ሰውነት ክርስቶስ ዝኾነት ሓደ ዝገብሮ ፍርዲ ክትህብ ምሉእ ስልጣን ከምዝተሰጠዎ እዩ። እዚ ስልጣን እዚ ንሓድነት ማሕበር ከም መስካሪት ወንጌል ኮይና ክትከይድ ዓቢ ተራ ኣልኦ። ብኣንጻሩ ኸኣ ነዚ ስልጣን ተጠቒምካ

ዘየድሊ ውሳኔታት ክትገብር ዓቢ ፈተና ኣለዎ ስለዚ ኩሉ ጊዜ ኣብ ጸጋ መንፈስ ቅዱስ ተመርኩስካ ክግበር ኣለዎ ምጂኑ ክዝንጋዕ የብሉን።

“ክልተ ወይ ሰለስተ ኾይኖም ብስመይ ኣብ ዝተኣከቡሉ ኣነ ኸኣ ኣብ ማእከሎም ኣሎኹ እሞ ክልተ ኻባኻትኩም ኣብ ምድሪ ብዝልምንዎ ነገር ኩሉ እንተ ተሰማምዑ ካብቲ ኣብ ሰማያት ዘሎ ኣቦይ ኪወሃቦም እዩ” ክርስቲያን ብስም ክርስቶስ እሞ ኣብ ሓቅን ፍቕርን ተመስሪትና ዝኾነ ጸሎት ድዩ ወይስ መጽናዕቲ ወይ እውን ውሳኔ ክንገብር እንከሎና ክርስቶስ ኣብ ማእከልና ኮይኑ ይዛረብን ይገብርን። እዚ ዓቢ ህያብን ዓቢ ሓላፍነትን እዩ ንማሕበር ክርስቶስ። ብሓደ ክንከውን ድላይ ክርስቶስ እዩ ብሓደ ምስ እንኸውን ጥራሕ እዩ ክርስቶስ ኣብ መንጎና ዝህሉ። ኣብ ዝተፈላለየ ሕብረተሰብ ኣብ ዝተጻልኦ ስድራ ቤት ህላዌ ኣምላኽ ኣብ መንግሥም ቀሊል ኣይኮነን።

ጳውሎስ ኣብ ዝተነበት መልእኽቱ ብዛዕባ ፍቕሪ ጸቕጡ ይዛረብ። ፍቕሪ ንኹሉ ክርስቲያናዊ ሓላፍነት ትጥርን። “ንሓድሕድኩም ምፍቓር እንተ ዘይኮይኑ ምስ ሓደ እኳ ዕዳ ኣይሃልኹም ምኽንያቱ እቲ ንብጻዩ ዘፍቅር ንሕጊ ፈፊምዎ እዩ” (ሮሜ 13:8)። ትእዛዛት ብዘይ ፍቕሪ ክንፍጽዎም እንከሎና (ክንገብር ዝክኣል እዩ) ፈሪሳውነት እዩ። ኣነ ብሓቂ ንሓደ ሰብ ዝግደሰሉን ዘፍቅርን እንተ ኾይነ ሽዑ ንትእዛዛት እፍጽዎም ኣሎኹ ሽዑ ንኣምላኽ እውን ኣፍቅሮ ኣሎኹ ማለት እዩ። ኣብቲ ሓወይን ሓፍተይን ዘድልዮም ነገራት ክርኢ ኣሎኒ፤ ንርእሶም ክጎድኡ ወይ ንካልእ ሰብ ክጎድኡ ክርእዮም ከሎኹ ሱቕ ክብል የብለይን ክሕግዞም ክዛረቦም ካብ ጌግኦም ክምለሱ ክሕግዞም ስርሓይ እዩ።

ኣብ ሕዝቅኤል ነብይ “ንስኻ ንሓደ ኃጥእ ሰብ ሕይወቱ ምእንቲ ክድገን ካብ ክፉእ መገዲ ክምለስ እንተ ዘይተዛረብካዮ እዚ ሰብ እዚ ብሰሪ ኃጢአቱ ኺመውት እዩ፤ ደሙ ግና ኻባኻ ኸደልዮ እዩ” (ሕዝ 33:8) ዝብል ነንብብ። ኣነ ናይ ሓወይን ሓፍተይን ሓላዊ እየ። ግን ብምሉእ ኣይኮነን። ቀጺሉ ኣብ ሕዝቅኤል “ግናኽ ነቲ ኃጥእ ካብ ክፉእ መገዱ ኺምለስ እንተ ኣጠንቀቕካዮ ንሱ ኸኣ እንተ ዘይተመልሰ ንሱ ብሰሪ ኃጢአቱ ኺመውት እዩ ንስኻ ግና ናጻ ኢኻ” (ሕዝ 33:9) ዝብል ነንብብ። ንሓወይ ሓፍተይ ካብ ኃጢአቶም ክድሕኑ ክሕግዞም ሓላፍነት ኣሎኒ እንተ ኾነ ሓላፍነተይ ምሉእ ብምሉእ ኣይኮነን፤ ነፍሲወከፍ ናይ ርእሱ ድሕነት ሓላፍነት ኣልኦ። እቲ ናይ መጨረሻታ ውሳኔ ኣብ ርእሱ እዩ ዘሎ። ሓደ ምስማዕ ዝኣበየ ሓላፍነቱ የብልናን ባዕሉ እዩ ሓልፍ ነፍሱ ምኽንያቱ ብግልን ብማሕበርን ዝክኣል ስለ ዝተገብረሉ ኣብዩ/ ኣብዩ ስለ ዝኾነ።

እምብኣር ካቶሊካዊ እየ ምባል ዘስምዖ ምስ ኣምላኽ ዘሎካ ርክብ ርኢኻ ምኽኣል እዩ፤ ሓላፍነተይ “ንነፍሰይ ምድኃን” እዩ። ግን እቲ እንኮ መገዲ ንነፍሰይ ክድሕነሉ ዝኸኣል ከም ኣባል ናይ እታ እተፍቅርን ሓላፊትን ማሕበር ኣብ ክርስቶስ ዝሓበረት ብምጂን ጥራሕ እዩ። ኣብ ገሊኡ እዋን እዚ ምሕላይ ወይ ምግዳስ ንሓደ ሓውና/ሓፍትና ምስቲ ወንጌል ዝሓቶ ነገራት ገጽ ንገጽ ከምዝራኻብ ምግባር እዩ። ንሓደ ዘይክርስቲያናዊ ነገራት ከምዘይርኣና ኮና ክንሓልፎ የብልናን። ኣብ መንጎና ሰይጣናዊ ነገራት እናዘርኣ እና ረኣና ሱቕ ክንብል እንከሎና ወይ ፈሪሕና ወይ እውን ወገና ኮይኑ ሸለል እንተ ባልና ንሓቂ ደፊና ንኣምላኽ ዘሕዝን ነገራት ስለ እንገብር ኣባና ትምህርተ ወንጌል የለን።

ከም ማሕበር ክርስቶስ ኣብ ነገድሕድና ጥዑያት ክርስቲያን ክንከውን ሓላፍነት ኣሎና። ኣብ ሕብረተሰብ ዝገጥሙ ብፍላይ ኣብ ቅድመና እንርእዮም ነገራት ከም ዝርጋን፤ ዝተፈላለየ ዓመጽ፤ ወገንነት፤ ፍልልይ፤ ምዝመዛ ዝኣመሰሉ ሱቕ ክንብል እንከሎና መንነትና ዘንጊዕና ኣሎና። እዞም ከምዞም ዝኣመሰሉ ነገራት ኣብ ናይ ግልና ኑዛዜ ጥራሕ እንዛረብሎም ኣይኮኑን ዓው ኢልና ክንቋወምዎ ነቶም ከምኡ ዘዘውትሩ ሰባት ኣግሂድና ክንቋወምዎ ኣሎና። ፈሪሕና ወይ እውን ኣብ

ጥቕሚ ተመርኩስና ንሓቂ ክንደፍና የብልናን። ኣብታ ሰውነት ክርስቶስ ዝኾነት ቤተ ክርስትያን እቲ ዝለዓለ ዕርቂ ብደረጃ ማሕበር ክኸውን እንከሎ ጥራሕ እዩ። እዚ ኸአ እዩ ናይ ሓንቲ ማሕበር ከም ኣካል ሰውነት ክርስቶስ ክትገብሮ ዘለዎ።

ሎሚ ኣምላኽ ዝሓተና ዘሎ ሓውና ሓፍትና ኣብ ዘለውዎ ቦታ ከድና ኣብ ኣምላኽ ክነቕርቦም ብጥምቀት ዝኣቶናዮ ኪዳን እዩ እሞ ንሓውና ንሓፍትና ኣብ ቤቱ ኣብ ቤተ ክርስትያና ክንመልሶ ናይ ነፍስወከፍና ተልእኮ እዩ። ክርስትያን ሎሚ ከም ሊላ ዝኣተወን ጨቐዊት ፋሕ ኢልና ዝኸትምና መንፈስ ወሪሱና ዘሎ ኢና እንመስል ዘሎና እሞ እስከ ኣብዚ ሓዲስ ዓመት ብሓዲስ መንፈስን ብሓዲስ ሕልናን ንእተዎ ዝተረፈ ኣምላኽ ባዕሉ ክምልከልና እዩ።

**ርሑስ ሓዲስ ዓመትን ቅዱስ ዮውሓንስ!**

ኣባ ንጉሠ ፍሥሓ